

కామ్రేడ్ జి.వి.రావుకు జోహార్లు

కామ్రేడ్ గరికపాటి వెంకటేశ్వరరావు (68 సం॥లు) పశ్చిమగోదావరి జిల్లా తణుకు సమీపంలోని మండపాక గ్రామంలో 1949 సం॥లో జన్మించాడు.



రాజమండ్రి ఆర్ట్స్ కాలేజీలో బి.ఎస్సీ ఆఖరు సంవత్సరం చదువుతూ వుండగా విప్లవ కమ్యూనిస్టు ఉద్యమంవైపు ఆకర్షితులయ్యాడు. 1969లో విప్లవ కమ్యూనిస్టు కార్యకర్తగా పనిచేయటం కోసం, చదువును వదిలిపెట్టి తూర్పుగోదావరి జిల్లా ఏజెన్సీ ప్రాంతానికి వెళ్ళిన ప్రథమ బృందంలో ఆయన ఒకరు. ఏజెన్సీలోకి వెళ్ళిన కొద్ది కాలంలోనే ఆయనను పోలీసులు అరెస్టు చేశారు. ఆయనతోపాటు అరెస్టు అయినవారిలో సోమాచారి కూడా వున్నారు.

అండర్ బ్రయల్ ఖైదీగా జి.వి.రావు రాజమండ్రి జైలులో వున్నాడు. కేసు ముగిసిన అనంతరం, ఆయన తణుకులో యువజనులలో చైతన్యం కలిగించే కార్యక్రమంలో క్రియాశీలకంగా పనిచేశారు.

కా॥ జి.వి.రావు స్వయంగా గాయకుడు, నటుడు. తణుకులో భానోదయ సాహితీ, సాంస్కృతిక సంస్థ ఏర్పాటులో ఆయన క్రియాశీలక పాత్ర వహించారు. జనసాహితీ సాంస్కృతిక సంస్థ (ఆం.ప్ర.) వ్యవస్థాపక సభ్యులలో జి.వి.రావు ఒకరు.

తదనంతర కాలంలో ఆయన ఆంధ్ర రాష్ట్ర ప్రభుత్వపు ఆర్ అండ్ బి శాఖలో వర్క్ యిన్ స్పెక్టరుగా ఉద్యోగం చేస్తూ ఆ విభాగపు ఎన్.జి.బి. అసోసియేషన్ ని రాష్ట్ర నాయకత్వ కమిటీలో సభ్యునిగా పనిచేశారు. ఎన్.జి.బి కోసం నిర్వహింపబడే 'ఉద్యోగ క్రాంతి' పత్రిక ప్రచురణలను విరివిగా ఎన్.జి.బి. సభ్యులకు చేర్చే కృషిలో దాదాపు 20 సంవత్సరాలపాటు పాల్గొన్నారు.

స్వచ్ఛంద పదవీ విరమణ తీసుకొన్న జి.వి.రావు, అఖిలభారత ఎన్.జి.బి సంఘాల సమాఖ్యలో పనిచేశారు. సీనియర్ సిటిజన్స్ సంఘాల నాయకునిగా వుంటూ, సీనియర్ సిటిజన్స్ డిమాండ్స్ సాధనకు నిర్విరామంగా కృషిచేశారు.

ఆంధ్రప్రదేశ్, తెలంగాణాలు సమైక్య రాష్ట్రంగా వున్న కాలం నుండే ఆందోళనలు జరిపి, ఆర్.టి.సి. బస్సులలో వృద్ధులకు సీట్ల కేటాయింపును సాధించారు. ఆంధ్రప్రదేశ్ ఆర్టీసీ వృద్ధులకు ఆధార్ కార్డుపై 25% చార్జీల రాయితీని ప్రకటించగా, యీ విషయం ముమ్మర ప్రచారానికై ఆర్టీసీ యాజమాన్యంతో పోరాడి, ఆవిధంగా ఆర్టీసీ ప్రచారం చేసేట్లు కృషిచేశారు.

ఇటీవల పెద్దనోట్ల రద్దు వలన, ప్రత్యేకించి బ్యాంకుల క్యూలలో నిలబడే సీనియర్ సిటిజన్లకు వివిధ సౌకర్యాలు కల్పించాలనీ, బ్యాంకు క్యూలలో మరణించిన వృద్ధులకు ప్రభుత్వం - బ్యాంకులు ఎక్స్ గ్రేషియా చెల్లించాలని డిమాండు చేస్తూ ఆంధ్రా, తెలంగాణా రాష్ట్రాల సీనియర్ సిటిజన్స్ సంఘాల సమన్వయ కమిటీ చైర్మన్ అయిన జి.వి.రావు ముమ్మరంగా ఆందోళన జరిపారు.

5.3.2017న ఆయన అకస్మాత్తుగా మరణించారు. కా॥ జి.వి.రావు మృతికి 'జనశక్తి' తన సంతాపాన్ని తెలియచేస్తూ జోహార్లర్పిస్తోంది.

○○○○○

అమరుల మాతృమూర్తి అంగడి హనుమాయమ్మ గారికి జోహార్లు



కా॥ అంగడి చెన్నయ్య, అంగడి పున్నయ్యల తల్లిగారైన అంగడి హనుమాయమ్మగారు (98 సం॥లు) 8-3-17న గుంటూరులోని వారి స్వగృహంలో మరణించారు.

1992 నవంబర్ లో ప్రగతిశీల యువజనోద్యమ నాయకులు కా॥ అంగడి పున్నయ్యను కిరాయి హంతకులు హత్యగావించారు. అప్పటికే ఆయన సోదరుడైన కా॥ అంగడి చెన్నయ్య పార్టీ రాష్ట్ర బాధ్యతల్లో పూర్తికాలం పనిచేస్తూ ఉండగా, కుటుంబ బాధ్యతలు చూస్తున్న, యువజన రంగంలో పనిచేస్తున్న పున్నయ్య హత్యను కుటుంబం తట్టుకోలేక పోయింది. కా॥ అంగడి పున్నయ్య మరణాన్ని దిగమింగుకొని కుటుంబాన్ని హనుమాయమ్మగారు సంబాళించుకుంటూ వచ్చారు.

2001 డిసెంబర్ లో సిపిఐ(ఎం-ఎల్) రాష్ట్ర నాయకుడుగా వున్న కా॥ అంగడి చెన్నయ్యను విప్లవ ముసుగులో కిరాయి గూండాలు హత్యగావించడం పార్టీకి, కా॥ అంగడి చెన్నయ్యగారి కుటుంబానికి కోలుకోలేని దెబ్బ. కళ్ళెదుటే ఇద్దరు కొడుకుల మరణాన్ని చూసి, తట్టుకుని దానిని అధిగమించి కోడళ్ళకు ధైర్యం చెబుతూ బిడ్డలు సాగించిన రాజకీయ ఉద్యమ కార్యచరణకు అండదండగా, చేదోడువాదోడుగా నిలిచారు. ఆమె అత్యంత పీడనకు గురయ్యే అట్టడుగు మైదాన ప్రాంత ఆదివాసీ తెగకు చెందిన, కష్టజీవుల వర్గం నుండి ఎదిగి జీవన సంఘర్షణలో రాటుదేలారు. ఇంటికొచ్చిన కార్యకర్తలను ఆమె అమ్మలా ఆదరించేవారు. యోగక్షేమాలు విచారించేవారు. పార్టీకి, ప్రజా ఉద్యమాలకు మరింతగా తోడ్పడలేకపోతున్నామన్న ఆవేదనను ఆమె వ్యక్తం చేసేవారు. కామ్రేడ్స్ ఎవరైనా అనారోగ్యంతో వున్నారని తెలిస్తే పేరుపేరునా వారి క్షేమ సమాచారాలు అడిగి తెలుసుకునేవారు. బిడ్డలు విప్లవోద్యమంలో పనిచేస్తున్న క్రమంలో పలుసార్లు వారి ఇంటిపై పోలీసుల దాడులు, సోదాలు, దౌర్జన్యాలను ఆమె చైతన్యయుతంగా ఎదుర్కొన్నారు. ఎమర్జెన్సీ సమయంలో ఆమె కూడా నిర్బంధానికి గురయ్యారు. ఉద్యమ కార్యకర్తలకు అనేకమందికి ఆమె ఆశ్రయం కల్పించారు. చెన్నయ్యగారి వర్ధంతలుల్లో క్రమం తప్పకుండా ఆమె స్థూపం వద్దకు వచ్చి శ్రద్ధాంజలి ఘటించేవారు. విప్లవ రాజకీయాలలోని దుష్ట హత్యా సంస్కృతిని, వీడిత ప్రజలకోసం సాగించే విప్లవ రాజకీయ కార్యచరణను విడగొట్టి చూడగలగటం ఆమె ప్రత్యేకత. హనుమాయమ్మగారి మరణంపట్ల రైతుకూలీసంఘం(ఆం.ప్ర.) విచారం వ్యక్తం చేస్తూ వారి కుటుంబసభ్యులకు తన సానుభూతిని తెలియపరుస్తోంది.

o o o o o